

پستو ليڪدود

راشئ چي پستو ليڪنه نصحيح او معياري ڪرو!

حڪمتيار

پښتو لیکدود

راشئ چي پښتو لیکنه تصحیح او
معیاري کړو!

حکمتیار

فهرست

صفحه	عنوان
۱	سریزه-----
۹	د یې گانو ستونزه-----
۱۱	د (و) شکلونه-----
۱۳	د علامو په اړه وړاندیز-----
۱۴	عربي حروف حذفول-----
۱۵	د پښتو الف یو دی که درې؟-----
۱۷	عربي الفاظ-----
۱۷	متروک الفاظ-----
۱۸	له بلي ژبي ژباړه-----
۲۱	مجهوله یې:-----
۲۲	بڅینه جمع-----

- ۲۴----- د ئې او يې توپير-----
- ۲۴----- له، په، نه-----
- ۲۵----- دى او دى-----
- ۲۵----- (و) او (ؤ)-----
- ۲۵----- (وه) او (وو)-----
- ۲۶----- په او پر-----
- ۲۶----- باندي-----
- ۲۷----- د خ او ز ستونزه-----
- ۲۷----- سته او شته-----
- ۲۸----- نه او خخه-----
- ۲۸----- مور او مونر-----
- ۲۹----- فعل كوم نوم او ضمير ته ورته راوړو-----
- ۲۹----- جمله په فعل پای ته رسول-----
- ۳۰----- د (ز)، (ج) او (ژ) په اړه اختلاف-----
- ۳۰----- د (بن) او (ك) مخکي وروسته كول-----
- ۳۱----- د (د) او (له) ستونزه-----

- ۳۲-----د (ف) او (پ) لانجه
- ۳۲-----د (ق) او (ك) ستونزه
- ۳۳----- (ږ) او (گ)
- ۳۴----- (ږ) او (ن)
- ۳۴----- (كامه) او (او)
- ۳۵----- (لېږي) او (لري)
- ۳۵----- (ولې) او (ولي)
- ۳۵----- (اوه) او (اووه)
- ۳۶----- (يولس) او (دولس)
- ۳۶----- (نه) او (ننه)
- ۳۶----- (ای) او (اې)
- ۳۷----- (هغې) او (هغي)
- ۳۷----- (پسې) او (پسي)
- ۳۷----- د (تاسي) او (تاسې) فرق
- ۳۷----- (لپاره) او (له پاره)
- ۳۸----- د (نه) بې ځايه كارول

- ۳۸----- (اړه) او (اړوند)-----
- ۳۸----- پایله-----
- ۳۹----- (پرې) او (ترې)-----
- ۳۹----- (مات) او (ماتې)-----
- ۳۹----- (پاته) او (پاتې)-----
- ۳۹----- (خدای) او (لمونځ)-----
- ۴۰----- د لمونځونو اوقات-----
- ۴۱----- (عکس العمل) او (غبرگون)-----
- ۴۱----- (اند) او (فکر)-----
- ۴۲----- خدای پامان-----
- ۴۲----- لرغونې ژبه-----
- ۵۱----- پښتو او کمپیوټر-----
- ۵۳----- د پښتو لیکدود ځینې نورې ستونزې-----

بسم الله الرحمن الرحيم

سريزه

لکه څنگه چې د پښتنو د هري سيمي، قبيلې او حتی د هري درې د اوسېدونکو ژبه له نورو توپير لري، همدا راز پښتو واحد او ټولو پښتنو ته منلی ليکدود هم نه لري، مروج ليکدودونه ئې ډېري ستونزي لري، له گاوندیو ژبو سره ئې نه د واحد ليکدود له پلوه مقایسه کولی شو او نه د واحد ويندود له پلوه، عربي، فارسي او اردو په بېلو بېلو هېوادو کي هم گډ او ټولو ته منلی ليکدود لري خو پښتو له دې پلوه ډېره وروسته پاتې ده، ډېر کار ته ضرورت دی چې پښتو ليکدود او ويندود ملي او ټولو پښتنو ته مقبوله بڼه غوره کړي، د اوسني پرېشانه حالت دلایل ئې روښانه دي چې دلته ئې د څېړلو ځای نه دی، يوازي دومره بايد ووايو چې ژبه هغه مهال له داسي تفرق او د نورو ژبو له اغېزه ژغورل کېږي، قومي بڼه ئې په ملي بڼي بدلېږي، ويونکي ئې په يوه ليکدود او ويندود متحد کېږي چې

ځواکمن او ملي حکومت ئې ترشا وي، د هېواد تعليمي او درسي نصاب ترې جوړ او د خبري رسنيو او رسمي اداراتو ژبه شي، پښتو د ننه دا سعادت نه دی ترلاسه کړی، پښتانه له يوې خوا تل د بهرنيو د عسکري تېريو مقابلې ته اړ شوي او له بلې خوا تر فرهنگي يرغلونو لاندې پاته شوي، خوا ته ئې د پاکستان او ايران په څېر دوه ځواکمن حکومتونه وو چې يوه ئې اردو او بل ئې فارسي ته کار کړی او پر نورو ئې خپله ژبه مسلطه کړې. همدا وجه ده چې په پښتونخوا کې د پښتنو زامن په ځانگړې توگه هغه چې په پاکستان کې سکولونو کې سبق وايي پښتو ئې نيمايي له اردو او انگريزي جوړه وي، د هرات ډېری پښتنو قومونو خپله اصلي ژبه په بشپړه توگه هېره کړی، هرات د غلزيو ټاټوبی وو، په سلو کې تر اويا زيات مېشت قومونه ئې پښتانه ول او په پښتو ئې خبري کولې، خو اوس چې له چا پوښتنه وکړې: د کوم قوم يې؟ وايي به چې پښتون، اسحاق زی يم، خو په پښتو به خبري نشي کولی، د کندهار له پښتنو به واورې چې وايي: د سيب درختي سايبې ته ناست وم!! وجه ئې دا ده چې پر هرات او کندهار څه موده ايرانيانو حکومت کړی. هر قوم چې پر يوې ټولني له سياسي، فکري، اخلاقي او اقتصادي پلوه مسلط شي؛ ژبه ئې هم د نورو قومونو پر ژبي سيوری وغوروي، انگرېزانو امريکا اشغال کړه، پرېکړه ئې وکړه چې ليک لوست به په انگرېزي وي، دا دی درې پېړۍ

وروسته د امریکا د ټولو اصلي قومونو ژبي په بشپړه توګه له منځه تللې، د وروستۍ ژبي وروستی ویونکی ئې سرکال (۲۰۰۸) ومړ او په دې توګه د اصلي امریکایانو ټولي ژبي له منځه ولاړې.

متأسفانه اوس نه یوازې په کلیواله کچه د پښتنو لهجې بېلې بېلې دي بلکې په لوستو پښتنو کې هم یووالی نه مومو، نه د وینا او لهجې یووالی او نه د لیکدود یووالی، د مشرقي ساحې لیکدود د جنوبي او جنوب غربي ساحو له لیکدوده توپيرونه لري، دا اختلاف باید ختم شي، د پښتو لیکدود باید معیاري او توحید شي، چارواکي، مشران او لیکوالان باید دې ستونزې ته توجه وکړي، د ملي یووالي لپاره ضروري او اړینه ده چې ملي ژبه ولرو، خو دې ته په پام سره چې د ژبي د یووالي او معیاري کولو هڅه د قومي او ژبني تعصباتو راپارولو باعث نشي، موخه مو یووالی او د اختلافاتو ختمول وي نه یو قوم او ژبه ئې پر نورو تحمیلول، ځینې کړۍ د سیاسي موخو لپاره د ژبي په اړه داسې څه وايي چې ژبني تعصبات راپاروي، یوه پر بلې غوره او لرغونې ګڼي، په داسې حال کې چې د ټولو انساني ژبو بنسټ یو دی، هیڅ ژبه پر بلې تفوق نه لري، لکه څنګه چې د انسانانو نسل او توکم یو دی او له یوې جوړې مور او پلاره پیدا شوي، همداسې ئې ژبه هم په سر کې یوه وه او د خاصو عواملو په وجه سره بېلې شوې.

زه په دې موخه چې پښتو لیکدود او ویندود له اوسني پرېشانه

حالتہ و وځي ټولو هغو پښتنو ليکوالو ته څو وړانديزونه لرم چې د يووالي او وحدت هڅه کوي او غواړي چې د پښتو ليکدود معياري، متفق عليه او ټولو ته د منلو وړ شي. که څه هم دا کار تر هغه نتيجه نه ورکوي چې پښتو په واقعي معنی ملي او رسمي ژبه شي، په راډيو، ټلويزيون، چاپي خپرونو، تعليمي مؤسساتو او رسمي اداراتو کي د ملي ژبي په توگه وکارول شي، تر اوسه متأسفانه په افغانستان کي پښتنو دا حق هم نه دی ترلاسه کړی چې زامن ئې په مکتبونو او پوهنتون کي په خپلي مورنۍ ژبي ليک لوست وکړي، خو دا تشه بايد ډکه شي او پښتو له اوسني پرېشانه حالتہ بايد وايستل شي.

زه په دې اړه څه وړانديزونه لرم چې د دې مختصري رسالې په ترڅ کي ئې د بااحساسه او دردمندو ليکوالو مخي ته ږدم، اميد دی په دې سره ځيني هغه ستونزي حل شي چې پښتو ليکدود همدا اوس ورسره مخامخ دی.

حکمتيار

نه کارولو په وجه ئې له گڼ شمېر ستونزو سره مخامخ یو، د مثال په توگه (لور، سور، سر) د تورو د حرکت له مخي خو بېلي بېلي معناوي لري، لکه: (لور: نجلۍ)، (لور: د رېبلو وسیله)، (لور: طرف) او (لور: پېرزوینه)، (سور: سور رنگ)، (سور: سپور)، (سور: عرض)، (سور: خښل)، (سر: کوپړۍ)، (سر: راز)، که لوستونکی دا الفاظ له جملې بهر وگوري نه پوهېږي چي کومه معنی ترې مراد ده. همداراز دغې نقیصې موږ دې ته اړ کړي یو چي پنځه یې گاني وکاروو، حال دا چي په حقیقت کي زموږ (ی) یوه ده، بېل بېل غږونه ئې د هغه حرف په حرکت پوري تړاو لري چي تر (ی) مخکي راځي، که مخکنی حرف زور ولري نو (ی) نرمه تلفظ کېږي او موږ ئې په ملینه او نرمي (ی) یا د ځینو په وینا زورکی واله (ی) سره لیکو، لکه: شې، لرگی، سړی، منگی... چا چي دې ته د زور واله (ی) نوم ورکړی دې ته نه دئ متوجه شوی چي دا زور د (ی) نه بلکي د هغه توري دئ چي تر (ی) مخکي راځي. دې ته د زورواله (ی) نوم ورکول غلطه نومونه ده.

او که دا مخکنی حرف ساکن واو یا الف وي نو بیا هم همدا نرمه ی کاروو لکه: دوی، زوی، ځای، بوی، لوی،

که زیر ولري نو څرگنده (ي) لیکو، لکه: سړي، غوړي، منگي...

که مخکنی حرف زورکی ولري نو اوږده (ې) لیکو، لکه: شپې،

خوږې، لنډې، دې، شې، سړې...

او که تر یې مخکې حرف زېږکی ولري نو د ښځینه نومونو لپاره لکۍ واله (ی) لیکو، لکه: کړکۍ، لونگی، مړۍ، او د نورو لپاره همزه واله (ئ) لیکو، لکه: راځئ، خوږئ، ورشئ، وکړئ... دلته تر (ی) مخکې توری، زورکی نه بلکې زیرکی لري.

که موږ دا علایم درلودی او هغه مو کارولی نو د یاگانو د کارولو په سر به له لانجو سره مخامخ نه وو، د مثال په توګه: د ښځینه نومونو په جمعي که به مو دا ستونزه نه درلوده چې ځینې د (ښځه) جمع (ښځې) او ځینې ئې (ښځي) گڼي، خو نه دا د خپلي ادعاء لپاره څه دلیل وړاندي کوي او نه هغه، ټول هغه کلمات چې تر یې مخکې توری ئې زیر ولري باید په څرګندي (ي) سره ولیکل شي، لکه: چې، کي، مي، ځي، خوږي، ښځي، لنډي، کونډي، منډي، سړي، کوي. او ټول هغه کلمات چې تر یې مخکې حرف ئې زورکی ولري باید په اوږده (ې) ولیکل شي، لکه: څپې، مڼې، لنډې، خوږې، ترڅې، سړې، تودې، ته راځې، خوږې، ته ښه سړی یې،...، دغه مطلب ته د نه پام کولو په سبب ځینې خلک د اوږده (ې) په کارولو کې ستونزه لري، چې، کي، مي، د چې، کې، مې... په څېر لیکي، په داسې حال کې چې د پښتنو ټول قبایل په دغو کلماتو کې له یا نه مخکې توری په زیر سره تلفظ کوي، او اصولاً په کار ده چې په (ي) ولیکل شي.

انگريزي هم د علائمو د نشتوالي په وجه د (ی، و) په اړه ستونزي لري، د همدې لپاره ئې گڼ شمېر (ی) او (و) ته ورته غږ لرونکي حروف جوړ کړي، لکه (A,E,I,Y) او (O,U,W,V) خوځ چي د لومړي ځل لپاره د انگريزي ليک زده کوي د دغو حروفو د ليکلو د ځای په اړه همداسي ستونزه لري لکه د پښتو په ليکلو کي چي ورسره مخامخ کېږي.

فارسي هم دا ستونزه لري، د علائمو د نه انتقال په سبب د (ی) او (و) د کارولو په ارتباط مشکلات لري، د مثال په توگه (سیر) څلور معناوي لري، سیر: مور، سیر: اوږه، سیر: سفر، سیر: من، - شیر او شیر دوه معناوي لري شیر: شیدې او شیر: زمري، دا د یوې ژبي د ليکدود ستر عیب دی چي د گڼ شمېر مختلفو معناوو درلودونکو کلماتو لپاره ورته توري وکارول شي، دا لوستونکي له التباس سره مخامخوي، که په فارسي کي دا علائم کارول کېدی نو دا به ئې داسي ليکل: سیر، سیر، سیر، سیر او شیر، شیر

په دغو څلورو ژبو کي د انگريزي ليکدود تر ټولو ناقص او ستونزمن دی، نه یوازي له دې پلوه چي د یوه غږ لپاره گڼ شمېر توري لري بلکي له دې ناحیې هم چي ډېر ځله په کلماتو کي داسي توري کارول کېږي چي نه تلفظ کېږي، لکه په RIGHT کي GH، د RIGHT دقیق تلفظ د RITE په توگه دی، همداراز د ډېرو غږونو

لپاره ځانگړي توري نه لري، لکه، خ، ع، غ، ژ، ش، چ؛ دې ته ئې مرکب توري جوړ کړي: JK, GH, KH فارسي هم دا ستونزه لري، د ټ، ډ، ر لپاره توري نه لري، د پښتو او انگريزي کلماتو په تلفظ کې له ستونزو سره مخامخ کېږي. انگريزي له دې پلوه هم يوه ستونزمنه ژبه ده چې له مصدر نه اشتقاق ئې ډيري بې قاعده گۍ لري، د مثال په توگه: له make, made, نه made, made, له go نه went, gone, له do نه did, done او دې ته ورته بې شمېره نور نواقص.

په پښتو کې تر ضرورت زيات حروف جوړ شوي، د س، ص، ث، تر څنگ ئې څ او د ز، ډ، ظ او ض تر څنگ ئې ځ هم رايستلي، ځيني گ او ځيني گ کاروي، همداراز په پښتو ليکدود کې ۍ او ئ د ورته غبرونو لپاره کارول کېږي، د دغو حروفو زياتول مخصوصاً د (گ، غ، ۍ) نه يوازي غير ضروري کار وو بلکې پښتو ليکدود ئې ستونزمن کړی.

د بې گانو ستونزه

دا ستونزه حل کړو چې د پښتو (بې) يوه ده که پنځه؟ چې د اوږده يا مجهوله (ې)، لنډه يا څرگنده (ي)، زورواله يا نرمه (ۍ)، او زورکي واله او لکۍ واله (ۍ، ئ) يا لکۍ واله او همزه واله (بې) په

نامه یادېږي.

که یوه وي ولې ئې په پنځه ډوله لیکو؟ که پنځه وي؛ هره یوه ئې چېرې او څنگه راځي؟ د کومي قاعدې مطابق که نه هسي د تعامل او دود له مخي؟ او داسي چې د هري (ی) اړوند کلمات باید حفظ کړو، چې دا یقیناً گران کار دئ، په ځانگړې توگه هغو خلکو ته چې نوې پښتو زده کوي.

ما په دې اړه د ځينو لیکوالانو کتابونه ولوستل، د هغو هم چې د (ی) د ځای او ډول په اړه په خپلو کې سخت اختلاف لري، خو هیڅ یوه ئې د کومي قاعدې یادونه نه وه کړې. دا په داسي حال کې چې هره ژبه ځانگړي قواعد لري، الله تعالی انسان داسي پیدا کړی چې د خپل زړه خبرې په الفاظو سره بیان کړي، الفاظ د قاعدې مطابق جوړ کړي، او د الفاظو لپاره حروف وضعه کړي، د ژبپوهني د بحث یوه اساسي موضوع دا ده چې دا قواعد په گوته کړي او له دې لاري د ژبې زده کول او لیکل آسانه کړي.

که په پښتو کې د (ی) د کاروني په اړه لږ دقت وکړو راته جوته کېږي چې د (ی) غږ او ډول د هغه توري په حرکت پوري تړلی دئ چې تر (ی) مخکې راځي، که دا حرف زور ولري، د (ی) تلفظ یو ډول وي، که زېر ولري بل ډول، که ساکن وي یو ډول او که زېرکی ولري بل

ڊول، د همدې لپاره مور دې ته اړ شوي يو چي د دغو بېلا بېلو تلفظونو لپاره د (ي) بېل بېل ډولونه جوړ كړو.

په عربي كې د اوږده (ې) مثالونه لږ دي، د قرآن په يوه آيت كې ئې هم بېلگه راغلې، د هود د سوري په ۴۱ آيت كې د ﴿فِيهَا بِسْمِ اللَّهِ مَجْرِبَهَا وَمُرسِنَهَا إِنَّ رَبِّي لَغَفُورٌ رَحِيمٌ﴾ لفظ وَقَالَ أَرْكَبُوا فِيهَا بِسْمِ اللَّهِ مَجْرِبَهَا وَمُرسِنَهَا إِنَّ رَبِّي لَغَفُورٌ رَحِيمٌ

۴۱

تر (ي) مخكې توري (ر) او تر (ر) لاندي يوه وړه داېره كښل شوې او دا دايره ښيي چي دلته د (ر) پر سر زور نه بلكي زوركي دئ، او د همدې په وجه بايد د (ي) تلفظ د پښتو د اوږده (ې) په څېر وي.

اردو او فارسي هم د مجهولي يې غږ لري، په اردو كې دا (ے) ورته راوړي او په فارسي كې خاص توري ورته نه دئ غوره شوي. په (می شود) كې د (ی) غږ د مجهولي يې غږ دی او په رفتی كې د معروفی (ي) خو په فارسي كې دواړه په يوه (ی) ليكل كېږي.

د (و) شكلونه

په دې وروستيو كې ځينو ليكوالو دا لانجه هم راولاړه كړې چي

وايي د پښتو (واو) يو نه بلكي درې دي (اورد، لنډ او بېواکه)!! او دا يقيناً چې يوه غلطه انگېرنه ده، پښتو يوازي يو واو لري، اورد او لنډ ئې ويل د هغه توري په حرکت پوري مربوط دی چې تر واو مخکي راځي؛ لکه لور او لور، په لومړي کي لام پېش لري او واو ساکن دی، او په دوهم کي پېش به واو اړول شوی، د لور اصلي ليکنه (لُر) ده چې د لام د پېش په ځای واو ليکو. د لور او لور تر منځ فرق په واو پوري نه دی تړلی د (ل) په حرکت پوري تړلی دی، که لام ته پېش ورکړو نو لور (د رېلو آله) ترې جوړېږي، او که پېش به واو واړوو لور (سځينه اولاد) ترې جوړېږي، سور او سور، په لومړي کي سين پېش لري او واو ساکن دی، او په دوهم کي د پېش په ځای واو راغلی، اصلي بڼه ئې سُر د پُر په څېر ده، سور د فارسي دور ته ورته او د فارسي دُر د سور په شان دی. دا غلطې ده چې دُرځانۍ او آدم خان د دورځانۍ او ادم خان په بڼه وليکل شي.

انگليسي هم درې (ی) لري: E,I,Y او A هم ډېر ځله د يې په توگه کاروي، همداراز د واو لپاره څلور توري O,U,W,V، دوی ته هم دغو تورو ستونزي راولاړي کړې، څوک چې دا ژبه نوې زده کوي نو په ليکلو کي تر هغه په وار وار غلطېږي چې د هري کلمې ترکيب حافظې ته وسپاري. او همدا د يوې ژبي د ليکدود عيب دی، ښه ليکدود هغه دی چې ليکونکی ئې له دغي ستونزي سره مخامخ نشي.

د علامو په اړه وړاندیز

د علامو په اړه زما وړاندیز دا دی چې لږ تر لږه د پښتو د سم لیکلو لپاره د زده کړې په پیل کې دا علامې زده کوونکو ته وروښو، ترڅو پوه شي چې چېرې کومه یې ولیکي. دا ضروري نه گڼم چې اوس او د یې گانو له ترویج وروسته له یوې پرته نوري ټولي حذف کړو، البته د لکۍ والي یې په اړه مي وړاندیز دا دی چې د دې حذفول غوره دي، پر ځای ئې همزه واله (ئ) کارولی شو، د دواړو غږ ورته دی، دا به له یوې خوا د یې گانو شمېر راکم کړي او له بلې خوا به د ستونزه حل کړي چې کله لکۍ واله (ی) د لفظ په منځ کې راځي نو نه پوهېږو چې په کومې (ی) سره ئې ولیکو، د مثال په توگه (نړۍ وال) څنگه ولیکو؟ دا د پښتو لیکدود یوه بله لاندې ده، ځینې ئې په اوږدې (ې) بدلوي چې دا اشتباه ده، اوږده یې د (ی) غږ نه ورکوي، نړۍ وال د نړېوال په توگه لیکل غیرمعیاري او ناسمه لیکنه ده، د نړیوال په توگه ئې لیکل هغه مهال صحیح گڼل کېدی شو چې د پښتو (یې) یوه وی، دا دواړه یې (ې) (ی) د (ی) غږ نشي افاده کولی، دې (ی) ته نږدې او ورته غږ د همزه والي (ئ) دی، د (کوئ او نړۍ)، (شرۍ او شړئ) په لفظونو کې دواړه یې ورته غږ لري، که غواړو چې لیکنه مو غږ په دقیقه توگه تمثیل کړی شي؛ نو پکار ده چې یا ئې بېل

بېل (نړۍ وال) وليکو او که ئې گډ لیکو نو د نړئوال په توگه ئې وليکو، که مور علاوه درلودی؛ دا لانجه هم مخي ته نه راتله، (ر) ته د يوه زېرکي په ورکولو سره به مو نړيوال د نړۍ وال په توگه تلفظ کاوو. چا چي دا لکۍ واله (ی) رايج کړې پښتو لیکدود ئې لانجمن کړی، کاش اوس لیکوالان په دې توافق وکړي چي دا (ی) په بشپړه توگه له منځه یوسي او په ځای ئې (ئ) وکاروي.

عربي حروف حذفول

ځینې ناپوه او متعصب کسان هڅه کوي چي له پښتو نه د (آ، ث، ص، ط، ظ، ع، ف، ق، ټ، حروف وباسي، دا نه یوازي ناسم کار دی بلکي له پښتو سره لویه جفا ده، په دې حروفو سره پښتو غني شوي او په حذفولو سره ئې له سختو ستونزو سره مخامخ کېږي، مور د عربي بې شمېره لغات خپل کړي، ځیني ئې دومره عام شوي چي د پښتو اړوند لغات متروک شوي او ځای ئې دوی نیولی، صبر، طرف، ثواب، عالم، آدم، ظلم، یتیم، زکات، خیرات، قلم، فرق، ئې بیلگي دي، دوی دې ته پام نه کوي چي آخوا، آسمان، آخرت، آخوند، آرام... په داسي غږ پیل کېږي چي آ ئې افاده کولی شي، نه یوازي الف دا غږ په دقیقه توگه افاده کولی شي او نه ها.

د فارسي ژبې يوه ستونزه دا ده چې (ټ) او (ډ) نه لري، دې ته اړه ده چې دا تشه ډکه کړي، هغه دخيل کلمات سم نه شي ادا کولی چې د دې حروفو اړوند غبرونه په کې وي. انگليسي هم د ځينو غبرونو لپاره توري نلري، خو دا ستونزه ئې په دې سره حل کړې چې دغو غبرونو ته ئې جوړه حروف رامنځته کړي، لکه د (غ) لپاره gh د (خ) لپاره kh د (ژ) لپاره jh دا سمه نده چې موږ هغه حروف حذف کړو چې د پښتو د کلماتو د سمې افادې لپاره ضروري دي.

د پښتو الف يو دى که درې؟

د پښتو ځينې ادعائې خدمتگارانو د الف په اړه هم يوه ستونزه راولاړه کړې او موږ ئې له دې پوښتنې سره مخامخ کړي يو چې پښتو څو الفونه لري؟ يو که درې؟ آيا زور، زورکى او مد د الف په نامه يادولى او د الف پر ځاى کارولى شو؟ آيا له مد او همزه نه پرته د پښتو توري بشپړ گڼلى شو؟ نه يوازې د پښتو او فارسي حروف له عربي اخيستل شوي، بلکې د فارسي کلماتو نږدې اويا اتيا په سلو کې عربي دي، او پښتو هم دې ته ورته، موږ همزه او مد ته همدومره ضرورت لرو لکه الف ته، آدم، آسمان، آلو، آس له مد نه پرته ليکل غلط دي، همداراز دعاء، اعتناء، علماء، او دې ته ورته کلمې له همزه

پرته لیکل غلطی ده، متأسفانه ځینې خلک دا اشتباه کوي چې پښتو لیکدود ته داسې بڼه ورکړي چې د زور، زېر او پېش ځای الف، یې او واو ونیسي، همزه او مد حذف کړي، د ف او ق په ځای پ او ک وکارول شي، که د دوی رایه ومنل شي بیا خو به پیسته د پسته په ځای او پاسته د پسته په ځای لیکو، بیا خو به ناچار په هري کلمې کې گڼ شمېر الف، یې او واو اضافه کوو، قلم به کالام، صبر به ساپار، فراه به پاره لیکو. دا خلک نه پوهېږي چې د یوې کلمې د توریو تر منځ د ارتباط د څرنگوالي بیانولو لپاره دغو علامو ته سخت ضرورت دی، د عربي کمال په دې کې دی چې دا علایم لري، د همدې لپاره هغه کلمات چې له ورته تورو څخه جوړ شوي په تلفظ کې ئې له هیڅ ستونزي سره نه مخامخ کېږي، او لوستونکی پرې پوه کوي چې څنگه ئې یو ځای یا بېل بېل تلفظ کړي. خو موږ په دې اړه ستونزي لرو. دا دوستان دې ته متوجه نه دي چې د پښتو یوه ستونزه دا ده چې د توریو د حرکاتو لپاره علایم نه لري، او دا هغه څه دي چې عربي ته ئې پر نورو ژبو امتیاز ورکړی، دغه ستونزه د دې باعث شوې چې موږ گڼ شمېر یاگاني جوړي کړو، او همدا یاگاني موږ له کړاوونو سره مخامخ کړي، په داسې حال کې چې زموږ څنگ ته فارسي او عربي یوازي یوه یې لري، که موږ هم علایم درلودی نو یوه یې راته کافي وه، زموږ یې هم په اصل کې یوه ده، بېل بېل تلفظ ئې په اصل کې تر

يې مخکې توري له حرکت سره ارتباط لري، او دا دئ اوس خو ځيني راپيدا شوي او غواړي واو او الف هم د يوه په ځای درې او څلور کړي!! او دې غيرمعياري او ناسم کار ته ژبي ته د خدمت نوم ورکوي!! ژبي ته خدمت دا دئ چې آسانه کړی شي، د کلماتو ترکیب ئې د قواعدو مطابق کړی شي، ليک او تلفظ سره ورته شي، اضافي توري ونه کارول شي، د بېلو بېلو قومونو لهجې او بېل بېل ليکدودونه ئې توحيد شي.

عربي الفاظ

نه له پښتو نه د عربي الفاظو د حذفولو هڅه وکړو او نه ئې په غلطه توگه پښتو ته د رااړولو، په کار ده چې عربي لغات په خپل اصلي شکل کې وليکو، غصه، معنی، صحيح، صلح، خفه، قبر،.... په دې بڼې ونه ليکو: غوسه، مانا، سټي، سوله، خپه، کبر، ... خو مشهور غلط لکه هديره او لوز چې په اصل کې حضيره او لفظ دي عاجلاً په خپل حال پرېږدو او ورو ورو ئې تصحيح کړو....

متروک الفاظ

له دې ډډه وکړو چې متروک الفاظ بيا راژوندي کړو او د دخيل معروفو لغاتو په ځای ئې وکاروو، او دا پښتو ژبي ته د خدمت په

نامه یاد کرو. لکه چوپر د خدمت په ځای راوړل، خدمت په پښتو کې دومره عام استعمال لري چې تر چوپر خلک پرې ډېر ښه پوهېږي. که ئې نه منئ نو له خدائي خدمتگارانو پوښتنه وکړئ.

له بلي ژبي ژباړه

تر څو چې پښتو په يوې واقعي ملي ژبي بدلېږي او هر نوي شي ته د خپلې ژبي په قالب کې نوي نوم غوره کوي، بايد له عربي ژبي مرسته وغواړو، که ژباړي ته اړ کېږو نو دا ژباړه مو له عربي وي نه له کومي بلي ژبي، تر اردو، فارسي، انگليسي او ډېرو نورو ژبو پښتو ډېره غني ژبه ده، د مثال په توگه د پروسې لپاره عمليه، د پلان لپاره منصوبه، د کواليتي لپاره کيفيت، د لسټ لپاره فهرست، د راپور لپاره اطلاع يا خبر... له هري ژبي کلمې په کلمې ژباړه غلطې ده، مخصوصاً له فارسي پښتو ته، حقيقت دا دئ چې په فارسي کې ډېر بې ځايه او بې خونده تکلف شوي، د ادبي او عاميانه ژبي ترمنځ ئې ژور توپير شته، که څوک د فارسي عاميانه ژبه له تصرف او تغير پرته وليکي او له ادبي ليکني سره ئې مقايسه کړي ورته معلومېږي چې څومره تغير پکې راغلی، د مثال په توگه: مه ميرم - من می روم، ما ميريم - ما می رويم، بيا برويم، کار کډيم - کار کرديم، او هلته چې عربي

کلمات کاروي نو عجیب شه ترې جوړ کړي؛ د بیلگي په توگه: قرار بود، به سقوط مواجه سازد، به ابلاغ فرمان معظم رهبری همت گماشت، زمام اداره کشور در اختیار معظم له قرار گرفت، فرمان صادر فرمود... او له انگریزي play roal په رول یا نقش بازی کرد، مقلد ژباړونکي هڅه کوي دغه ټول الفاظ له ټول بې ځايه، عبث او مسخره تکلف سره کلمه په کلمه وژباړي او ليکي: قرار و، له سقوط سره مواجه کړ، د رهبري د معظم مقام د فرمان د ابلاغ لپاره ئې همت وگماره، د هېواد د ادارې زمام د معظم له په اختيار کي قرار ونيوه، فرمان ئې صادر وفرمايه، رول ولوبوي...

ځيني ليکوالان د فارسي هغه اصطلاحات په بشپړه توگه په پښتو ژباړي چي ډېر بې ځايه تکلف په کي شوی، هلته عربي الفاظ په ناسمه توگه او له تکلف سره کارول شوي او دا ليکوالان له هغوی تقلید کوي او همدا کار په پښتو کي کوي، لکه دا چي په فارسي کي وايي در آن جا وجود داشت، دوی د وجود عربي کلمه پور کړې او له تکلف سره ئې کارولې، دا ئې تر دې ادبي گنلې چي وليکي: در آن جا بود، زموږ ليکوالان له دوی تقلید کوي او ليکي: هلته ئې شتون درلود!! گمان کوي چي دا به تر دې ډېر ادبي وي چي وليکي: هلته وو. يا دا چي په فارسي کي ليکي، در اختيار او قرار گرفت، د دې په ځای چي وليکي: به دستش افتاد، زموږ ليکوالان ئې داسي راژباړي: په

اختيار کي ئې قرار ونيولو!! د دې په ځای چي وليکي: په لاس ورغی، يا په واک کي ئې شو، په ليکني کي بي ځايه تکلف ليکنه عيبناکه کوي، د بلاغت غوښتنه دا ده چي اضافي توري او کلمات ونه کارول شي.

ځيني ژباړونکي د فارسي دا ترکيب: موجود است يا وجود دارد، داسي ژباړي: شتون لري، خو هم دا فارسي ترکيب بي خونده او بي ځايه تکلف دئ او هم ئې پښتو ژباړه، پښتو ژباړونکو ته مي مشوره دا ده چي له تکلف ځان لري وساتي، سادگي خپله کړئ، په مختصرو الفاظو اکتفاء کوئ، او که کله دې ته اړ کېدئ چي له فارسي څه پښتو ته وژباړئ نو لومړئ فارسي جمله له تکلف وباسئ بيا ئې وژباړئ، داسي مه کوئ چي په فارسي کي وگورئ چي چا ليکلي: تشریف فرما شد، حضور بهم رساند، قدم رنجه کرد، به خوانش گرفت، او دې ته ورته نور کرکجن او له بي خونده تکلف ډک ترکيبونه، نو تاسو هم متبي راونغاړئ او په پښتو کي ئې د ژباړلو هڅه وکړئ، دا نه ژبي ته خدمت دئ او نه د يوه پوه، حکيم او اديب ليکوال کار، په فارسي کي دا کار درباري ليکوالانو کړی، هغه مقلد ليکوالان ترې تقليد کوي چي د ويلو لپاره څه نه لري، غواړي خپل بي محتوی مطالب د رنگينو الفاظو په جامه کي ونغاړي او له ناپوهو اورېدونکو او لوستونکو شاباش ترلاسه کړي.

مجهوله يي:

په مشرقي ليكدود كي مجهوله يي ډېره او بي ځايه كارول كېږي،
د مثال په توگه چي، كي، مي، دي، داسي، هسي... داسي ليكي: چي،
كې، مي، دي، داسې، هسې... حال دا چي په كار ده (دي، كي، چي،
مي، داسي، هسي... صحيح وگڼو او (دې، كې، چې، مې، نې، بې، زې،
تې، داسې، هسې) د دغو تركيبونو مخفف ومنو (دي ئې، كه ئې، چي
ئې، مي ئې، نه ئې، به ئې، زه ئې، ته ئې، داسي ئې، هسي ئې) ،
مثالونه ئې:

كتاب دې وركړ؟ يعني د ده خپل كتاب دي وركړ؟ او كتاب دي
وركړ؟ يعني كوم كتاب دي وركړ؟ كتاب دي ئې وركړ غلط او د ټولو
پښتنو قبيلو د مروج تلفظ خلاف دى.

الله تعالى دې شهادت قبول كړي، يعني الله تعالى دي د ده
شهادت قبول كړي. دا سمه نه ده چي وليكو: الله تعالى دي ئې (يا
دې ئې) شهادت قبول كړي، د پښتنو هيڅ قبيله داسې نه وايي، نه
پوهېږو دا د چا كور بدعت دى؟

كتاب مې وركړ، يعني د ده خپل كتاب مي وركړ، او كتاب مي
وركړ، يعني يو كتاب مي وركړ.

كې ځواب وركړى نه وى، يعني كه ئې ځواب وركړى نه وى.

دا ڪتاب ڇي ليڪلو، يعني دا ڪتاب ڇي ئي ليڪلو.
 نڀ خبر ڪر له خطرہ، يعني نه ئي له خطرہ خبر ڪر.
 ڇي دڻمن بي خپل هڀواد ڪي نه پرڀڻود: يعني دڻمن به ئي په
 خپل هڀواد ڪي نه پرڀڻود.
 زي لامنم، يعني زه ئي لامنم.
 تي لازغمي، يعني ته ئي لازغمي؟
 داسي ڄواب ڪرہ ڇي بيا رانه شي، يعني داسي ئي ڄواب ڪرہ
 هسي خبر ڪر، يعني هسي ئي خبر ڪر.
 په پڻتونخوا ڪي د مجهولي (ڀي) لپاره يوه نوي بي رايستل شوي
 ڇي له اردو ئي اڃيستي ده، داسي ئي ليڪي: (ے)، اردو ڙبه هم د
 پڻتو مجهولي بي ته ورته غر لري ڇي همدا (ے) ورته راوري. لکه
 ڪيلے .

بڻڃينه جمع

ڃيني ادعا کوي ڇي د بڻڃينه نومونو جمع بايد په اوږده بي
 سره وليکو، خو دا خبره صحيح او معياري نده او د پڻتنو د ٽولو
 قبيلو له عام تلفظ سره مغايرت لري، صحيح او معياري خبره دا ده

چي هغه ښځينه نومونه چي په پای کي ئې هې وي په جمع کي همدا هې په يې بدلېږي، خو دا يې کله اوږده او کله لنډه تلفظ کېږي، که تر هې مخکي توری زورکی ولري، په جمع کي دا زورکی په زېر بدلېږي او د هې په ځای څرگنده (ي) راځي، لکه ښځه ښځي، کونډه کونډي، ژبه ژبي، او که تر هې مخکي توری زور ولري زور ئې په زورکي بدلېږي او د هې په ځای اوږده (ې) راځي؛ لکه خپه خپې، ږنده ږنډې، خوږه خوږې، شپه شپې.

د ښځينه جمع لپاره دا قاعده قبوله کړو چي: ښځه، کونډه، لنډه، تنده، مرسته، بېله، بله، پېښه (حادثه)، او دې ته ورته ښځينه مفرد په ښځي، کونډي، لنډي، تندي، مرستي، بېلي، پېښي او ټول هغه ښځينه نومونه چي تر يې مخکي توری ئې زېر ولري په (ي) سره ئې جمعه کړو او منډه، لنډه، اوږده، پېښه (تقليد)، خپه او دې ته ورته صيغې په منډې، لنډې، اوږدې، پېښې، خپې او ټولي هغه صيغې چي تر يې مخکي توری ئې زېرکی ولري په (ې) سره جمع کړو.

اغلباً دا (ې) ډېره او بې ځايه استعمالېږي، په هغو ځايونو کي هم کارول کېږي چي د پښتنو د هيڅ قبيلې په تلفظ کي نه احساس کېږي او په ډېرو مواردو کې نه يوازې له تلفظ سره اړخ نه لگوي بلکي د التباس باعث گرځي، د مثال په توگه: د جمع لپاره هم او د ندا لپاره هم ښځې ليکل، چې له يوې خوا له عام تلفظ سره مغايرت لري او له

بلي خوا مخاطب په اشتباه کې اچوي، بايد (بځي د بځه جمع او بځې د اي بځې په معنی) وليکو، په دواړو صورتونو کې ئې د بځې په توگه ليکل د التباس باعث گرځي. يا (ورځې) د ورځ جمع او له مخاطب نه د تلو په اړه پوښتنه (ته ورځې؟) سم ئې ورځي (د ورځ جمع) او ورځې د پوښتني لپاره.

د ئې او يې توپير

ئې او يې بايد تفکيک کړو، لکه دا: کتاب ئې ولوست، ته ښه ليکوال يې. دواړه په يوه ډول ليکل صحيح نه دي.

له، په، نه

(له، په، نه) کېدی شي له وروستۍ کلمې سره يو ځای وليکل شي او (ه) ئې حذف شي، لکه:

لپاره، لخوا، لدوی، لده.

پکې، پدې، پدوی

نشته، نشو، نشي، ندی،

په نورو ژبو کې هم داسې حذف گورو، لکه په دري کې: نه می رود - نمی رود، نه نوشت - ننوشت، نه کرد - نکرد، به من - بمن،

دی او دی

دی) د (ده) لپاره، او (دی) د ده د حالت بیانولو لپاره، لکه: دی
ښه لیکوال دی.

(و) او (ؤ)

د (و) او (ؤ) په ځای د (وو) لیکل، دی په سنگر کې وو. یوازي
(و) او (ؤ) مطلوب غږ نه افاده کوي.

(وه) او (وو)

په ماضي صیغو کې د مذکر او مؤنث تر منځ تفکیک او دواړه یو
ډول نه لیکل، داسې چې حامد یوه خور درلوده او محمود یو ورور
درلودو، همداراز د سate په ځای ساتو، د لیکه په ځای لیکو، د (کاوه)
په ځای کاوو، او ... سate او لیکه او دوی ته ورته صیغې د مؤنث او
امر لپاره مختص کړو، ته خط لیکه، ته لار سate... یوه لار سate بل
سنگر ساتلو، یوه لار سate او بل سنگر ساتو، د پښتنو هیڅ قبیله نه
وايي: بل سنگر سate، یا محمود زوی درلوده. که د ولس عامه لهجه
او تلفظ اعتبار لري نو دا صحیح نه ده چې ولیکو: احمد ښه پوهېده،

بايد وليکو احمد ښه پوهېدو، او ملالی ښه پوهېده. احمد کار کاوو، احمد مړی خوړه، دا صحیح نده چي وليکو: احمد کار کاوه.

په او پر

(په) د ظرف لپاره او (پر) د استعلاء لپاره کارول، مثالونه ئې، په کتاب کي، پر بام، په ۱۳۸۶ کال کي، خو استثناءات بايد ومنو، لکه: د دې په ځای، په مېز باندي، په خدای قسم، دا ځکه چي ډېری پښتانه په داسي مواردو کي د (پر) په ځای (په) کاروي.

پر او باندي يو ځای کارول غلطې ده: لکه کتاب پر مېز باندي پروت دی، صحیح ئې دا ده: کتاب پر مېز پروت دی. ورباندي او درباندي هم د (پر) او (پرې) په ځای راتلی شي لکه: پور ورباندي لري، اعتماد درباندي لرم،

باندي

د باندي صيغه ډېره بې ځايه او غلطه استعمالېږي، او غلطه ليکل کېږي، لکه: په دې خاطر باندي، په دې اساس باندي، په دې هکله باندي، زما په نظر باندي، په دې اړه باندي.... چي دلته باندي ته هيڅ ضرورت نشته، په دې خاطر، په دې اساس، په دې هکله، په دې

اړه، زما په نظر کافي او صحيح دي، زما په نظر او زما له نظره ئې صحيح صورتونه دي. د باندې، لاندي، وړاندي ... صحيح ليکنه همدا ده، د لاندي، باندې، وړاندي ... په توگه ئې ليکل غيرمعياري دي او د پښتنو هيڅ قبيله ئې په مجهوله يې نه تلفظ کوي.

د خ او ز ستونزه

د (خ) او (ز) ستونزه بايد حل کړو، ستونزه، استازی، زلمی، ختيز، لوېديز... صحيح وگڼو، خو هلته چې د بلي ژبي (ج) پښتو ته رالړوو نو د ضرورت په صورت کي ئې په (خ) بدل کړو، لکه جواب: خواب، جای: خای، جور: خور، ...

سته او شته

سته د شته، نسته د نشته... په خای کارول ومنو، خکه دا د پښتنو د اکثريت ژبه ده، له مشرقي پرته نور ټول پښتانه همدا الفاظ کاروي، او دا د دري (است) او (نيست) ته ورته دي، د پښتو او دري بې شمېره لغات گډ اساس لري،

نه او څخه

د (نه) په ځای یوازي (هـ) راوړل: له کزه تر هراته، له مزاره تر پکتیا، او له میمنې تر پکتیکا او له فراه تر پامیره (په هـ او الف پای ته رسېدلي کلمات په وروستيو دوو ښو کي)، دا نور پرېږدو چي ليکي: له فراه څخه تر پامير پوري، له خدای څخه غواړم، يا له خدای نه غواړم، که دلته د (خدای) له نومه وروسته لږ توقف وشي نو معنی ئې دا راوځي چي له خدایه ئې نه غواړم. نږدې ټول پښتانه داسي وايي: له خدایه غواړم.

د (ورڅخه) او (ورنه) په ځای (ترې) راوړل، د (ما ورڅخه وپوښتل)، يا (ما ورنه وپوښتل) په ځای ما ترې وپوښتل.

مور او مونږ

مونږ او (مور) دواړه مجبوراً صحيح و منو خو ورو ورو ئې مور ته راواړو، ځکه په دې سره به زمور ليکنه د ډېری پښتنو له تلفظ سره ورته شي، د جنوب او غرب پښتانه دا لفظ داسي نه تلفظ کوي چي (ن) هم په کي راشي، لږ پښتانه ئې داسي تلفظ کوي چي د (ن) خفيف غږ هم په کي راځي.

فعل کوم نوم او ضمير ته ورته راوړو

دا قاعده قبوله کړو چې له مخي ئې ليکي: سړی له خپلي مېرمني سره راغی، او مېرمن له خپل مېړه سره راغله، د راغلل په ځای، دا هم صحيح و منو چې کتابونه او کتابچې ئې راوړل (د راوړې په ځای)، کتابچې او کتابونه ئې راوړل. ښځي او نارينه راغلل، نارينه او ښځي راغلل (د راغلې په ځای)، که څه هم نږدې ټول پښتانه فعل د وروستي ضمير په بڼه اړوي او وايي: نارينه او ښځي راغلې، کتابونه او کتابچې ئې راوړې، کتابچې او کتابونه ئې راوړل. ښځي او نارينه راغلل.

جمله په فعل پای ته رسول

د جملې په پای کې له فعل وروسته (دئ، ده او ...) ليکل ضروري ونه گڼو: لکه دا چې ښه کتاب ئې ليکلی دی، استادان راغلي دي، ډېره مبارزه ئې کړې ده، دا کافي او صحيح وشمېرو چې: ښه کتاب ئې ليکلی، استادان راغلي، ډېره مبارزه ئې کړې.

د (ز)، (ج) او (ژ) په اړه اختلاف

د (ز)، (ج) او (ژ) اختلافي کارول ورو ورو توحید کړو، د ننگرهار ځیني قومونه وایي: ژوندی، ژبه، ژمی، روژه... د کتر او پېښور پښتانه ئې چونډی، جبه، جمی، روجه ... کړي، د جنوب او جنوب غرب، او د پښتنو ډېری قومونه ئې چونډی، زبه، زمی، روزه ... تلفظ کوي، دا او دې ته ورته کلمات له دري سره هم گډ بنسټ لري، هغوی زنده، زبان، زمستان، روزه کړي، له دې نه معلومېږي چې اصل (ز) ده، د ځینو عواملو په وجه (ژ) او (ج) ته اوبښتې.

د (ښ) او (ک) مخکي وروسته کول

د (ښ) او (ک) مخکي وروسته کول هم یوه ستونزه ده، کله چې دا دوه توري یو د بل څنګ ته راشي، نو د مشرقي خلک یا (ښ) له (ک) نه مخکي کړي او یا ئې حذف کړي، دا ځکه چې دوی (ښ) په داسې توګه تلفظ کوي چې له (ک) نه وروسته تلفظ ئې ورته ګران دی، نور پښتانه کښته، گښلی ... وایي خو دوی ئې ښکته او ښکلی کړي، نور وایي: کښپنه، کښېږده، ... دوی وایي کپنه، کېږده، د جنوب غرب پښتانه (کښي) وایي، په کور کښي دئ، خو د مشرقي پښتانه ښ حذفوي او وایي په کور کي دئ، (ډېری پښتانه په دې خاص مورد کي

له مشرقي والو سره همغږي دي او کي وايي او دا ځکه چې تر کښي آسانه دئ)، دې ته مو هم بايد پام وي چې د دري نشستن له کښښستل سره گډ بنسټ لري، ک ئې د دې لپاره حذف کړی چې دري ژبي نه شي کولی کلمه په ساکن حرف پيل کړي، يا به ئې حذفوي او يا به متحرك حرف ورباندي اضافه کوي، د انگليسي stop د استاپ په بڼه تلفظ کوي، او د پښتو له لمر نه ئې مهر جوړ کړی، او له کښښستل نه نشستن، دا ښيي چې اصل کښښستل دئ نه کښستل، د (ښ) گران تلفظ د دې سبب شوی چې په دغو کلماتو کي تغيير راشي. د همدې لپاره گورو چې ځيني پښتانه قومونه (کښ) په (چ) بدلوي او وايي: چڼه، چپرده،

بخښنه او بښنه هم د دې ستونزي يوه بله بېلگه ده، دا د فارسي له بخش سره گډ بنسټ لري، لکه وبخښه او ببخش، مشرقي وال د دې لپاره ځې حذفوي چې ښ هم د ځې په څېر تلفظ کوي، دا دوه ورته غږونه څنگ په څنگ ويل گران دي نو ځکه ئې ځې حذف کړې.

د (د) او (له) ستونزه

ځيني پښتانه (د) د (له) په ځای کاروي چې دا يوه غلطې ده، صحيح ئې دا ده چې: دی د کابل دئ، دی له کابله راغلی، صحيح نه

ده چي ووايو: دی د کابلہ راغلی دئ، په دري کي د دغو دواړو لپاره (از) راځي، (او از کابل است)، (او از کابل آمده)، هغه خلک چي د دري تر اغېز لاندې دي دا دواړه يو د بل په ځای راوړي.

د (ف) او (پ) لاندې

پښتانه د (ف) په ويلو کي مشکل لري، د همدې لپاره غواړي هغه په (پ) واړوي، مخصوصاً کله چي د بلي ژبي الفاظ پښتو ته راوړوي، د مثال په توگه د عربي له فوج نه پوځ او د انگريزي له فابريکې نه پابريکه جوړوي، په کار ده چي دا په خپلي اصلي بڼي کي وليکل شي، فوج يا فوځ او فابريکه.

د (ق) او (ک) ستونزه

پښتانه د (ق) په ويلو کي هم ستونزه لري، غواړي آسان ئې کړي، او د (ک) بڼه ورکړي، قرار، قوم، قلم، او له عربي نه اخیستل شوي نور کلمات د کرار، کوم، کلم په توگه تلفظ کوي او ځيني بې خبره خو متعصب ليکوالان گمان کوي يا قصداً ښيي چي صحيح بڼه ئې همدا ده، په کار ده چي دا او دې ته ورته ټول دخپل لغتونه په خپلي اصلي بڼي کي تلفظ او وليکل شي. دري ژبي چي ټول دخپل لغتونه په اصلي

بني کي قبول کړي، اوس د ادبي دري نږدې اویا په سلو کي عربي لغات جوړوي، هلته هم ځيني متعصبي کړي. هڅه کوي چې عربي لغات له دري وباسي، که څه هم دا کار ناشونی دی، خو که له دري نه عربي ووځي نو په یوې نیستمې ژبي به بدله او خپله ټوله اوسنۍ غنا به له لاسه ورکړي. د ایران متعصبو کړيو له اوردې مودې رادېخوا دا هڅه پیل کړې، د عربي او عربو په ضد د دوی او د نورو قومونو هره هڅه چې په مسلمانانو کي قومي او نژادي تعصبات راپاروي د غربي نړۍ له لوري بدرگه شوې او دوی ئې په شا ټپولي، د ایران معروف شاه پال شاعر فردوسي خپله شاهنامه داسي ولیکله چې هیڅ عربي لفظ په کي رانشي، نن او په ایران کي د شيعي انقلاب له راتلو وروسته هم دا لړۍ جاري ده، په افغانستان کي هم ځيني متعصبي غرېپال او ایران پلوه ډلي همدا کار کوي. غرېپال پښتانه لیکوالان هم په دې گمارل شوي چې همدا کار وکړي.

(ر) او (گ)

هغه پښتانه چې (ر) د (گ) په څیر تلفظ کوي، له (غ) نه مخکي د (ر) تلفظ ورته گران شي، نو ځکه (غ) ترې رامخکي کوي او له (رغ) نه (غر) جوړوي، خو نور پښتانه ئې رځ گڼي. لږ تر لږه باید دا

صحيح تلفظ هم ومنو.

(ر) او (ن)

همدا راز كله چي (ر) او (ن) سره نږدې راشي نو مشرقي وال همغه معامله ورسره کوي چي له (ك) او (ن) سره ئې کوي، (ن) له (ر) رامخې کړي، دا هم د (ر) د گران تلفظ په وجه ده، له ږنور او ږنندي نه ږور او ږنندي جوړ کړي. خو نور پښتانه چي (ر) د (گ) په څېر نه تلفظ کوي دا مشکل نه لري او په خپلي اصلي بڼه کي ئې تلفظ کوي او ليکي.

(کامه) او (او)

کامه بايد د (او) په ځای او هلته وکارول شي چي د يوې جملې پای او د بلي اړوند جملې پيل په گوته کړي، نه مکرر (او) ليکل صحيح دي او نه دا چي وليکو: رپوټونه وايي، چي....، په داسي مواردو کي تر چي نه مخکي د کامې راوړل صحيح نه دي او د جملې ضروري ارتباط شلوي .

(لېري) او (لري)

د لېري او لري سمه ليکنه همدا ده، د لېرې او لرې په توگه ئې ليکل غلط او د مروج تلفظ خلاف دي، د لري (بعيد) او لري (د لرلو صيغه) تر منځ تفکيک د لام او رې په حرکت سره کېږي، په لومړي کې لام زور او رې زېر لري او په دوهم کې لام زور او رې زورکي لري.

(ولې) او (ولي)

د ولي (نوم) او ولي (استفسار کلمه) يو رنگ او په همدې توگه ليکل صحيح دي، د ولې په توگه ئې ليکل غيرمعياري دي، د دواړو ترمنځ تفکيک په يې سره نه بلکه د واو په حرکت سره کېدی شي، په لومړي کې واو زورکي لري او په دوهم کې زور. هيڅ پښتون د ولي وروستۍ يې د ويالې په څېر نه تلفظ کوي.

(اوه) او (اووه)

اوه (۷) په همدې توگه ليکل سم او د اووه په توگه ئې ليکل ناسم دي، داسي ليکل ئې د هغه چا اختراع ده چي غواړي د پيش په ځای واو وليکل شي، دا عدد په اصل کې داسي تلفظ کېږي (اُوه)، الف

پېش لري او واو زور.

(يولس) او (دولس)

يولس او دولس همداسي ليكل سم او د يوولس او دوولس په توگه ئې ليكل ناسم دي، د دواړو عام تلفظ داسي دي: يُولَس، دُولَس؛ په اصل كې (يو او لس) او (دوه او لس) وو چې تخفيف پكې راغلی، د او په ځای لومړي واو ته پيش وركړی شوی او هې حذف شوې.

(نه) او (ننه)

نه (۹) په همدې بڼه ليكل صحيح دي نه د ننه په توگه.

(ای) او (اې)

د ندا لپاره په عربي او دري كې (ای) او په پښتو كې (اې) ويل كېږي، نږدې ټول پښتانه وايي: اې ربه! اې پلاره! اې زويه! په كار ده چې په ليكني كې هم دا مراعات شي.

(هغې) او (هغې)

د هغې او هغې سمه کارونه داسې ده: هغې ښځې وویل، هغې وویل، په هغې لاري تلل، په هغې تلل، هغې برخې ته ولاړ، هغې ته ولاړ

(پسې) او (پسې)

د پسې او پسې توپیر: ورپسې شه، په ده پسې ورشه، پسې ورشه،

د (تاسې) او (تاسې) فرق

تاسې د (تاسې ئې) مخفف دئ لکه دا چې تاسې هم ولولئ
(یعني تاسې ئې هم ولولئ)

(لپاره) او (له پاره)

د دې (لپاره) یا د دې (له پاره) صحیح دي او د دې (د پاره) غلط. اصل ئې پار دئ، د پښتنو ځینې قبیلې ئې د پار په بڼه کاروي، د خاطر په معنی لکه چې وایي: د خدای پار دئ،

د (نه) بې ځايه کارول

لکه: له ننگرهار نه، له لغمان نه... چېرې چې یو لفظ په فتحه او الف پای ته رسېږي د نه راوړل صحیح نه دي لکه: له الله غواړم، له ما وپوښته، له تا پوښتي، په داسې مواردو کې نه راوړل صحیح نه دي، خو که په ساکن توري پای ته رسي نو ښه دا ده چې یوازې هـ پرې علاوه کړو، لکه له کابل، له لغمانه، له کابل نه او له لغمان نه لیکل صحیح نه دي. او له کابل څخه یا له کابل څخه خو لادېر بې خونده دي. اصل ئې له کابل راغلم دي، چې دا زور په هـ بدلوي.

(اړه) او (اړوند)

دا دواړه هم په غلطه توګه استعمالېږي، اړه د ارتباط په معنی او اړوند د مربوط په معنی دي، د کتاب په اړه ئې معلومات ورکړ، د کتاب اړوند معلومات ئې ورکړ.

پایله

پایله د نتیجې په معنی راوړل غلطې ده، د پایلي دقیقه ژباړه عاقبت او انجام دی، داسې لکه له بدو پایلو سره مخامخ شو. په کار

ده چي نتيجه، حاصل او ثمره د پايلي په معنی ترجمه نشي.

(پرې) او (ترې)

دا دواړه د (پر ئې) او (تر ئې) مخفف دي، همغسي لکه مې، کې، چې، دې چې د (مي ئې)، (کي ئې)، (چي ئې) او (دي ئې) مخفف دي.

(مات) او (ماتي)

مات، ماته، ماتي صحيح او ماتي غلطه ليکنه ده. مات شو، ماته شوه، له ماتي سره مخ شو، ماتي او برياوي به وي، صحيح دي.

(پاته) او (پاتي)

پاته صحيح ليکنه ده، راځه له مور سره پاته شه، شا ته پاته شو، ځيني پښتني قبيلې پاتي وايي.

(خداي) او (لمونځ)

د خداوند او نماز الفاظ له پښتودري ته تللي، اصل ئې لمونځ او خاوند دي، لمونځ او خاوند واضح معنی لري، لمونځ د تجليل په معنی

او خاوند د خښتن په معنی ده چې یو ئې د الله تعالی لپاره غوره معنی لرونکی نوم او بل ئې د لمانځه لپاره مناسب نوم دی، نماز او خداوند داسې جوړ شوي چې له معنی پرته نومونه دي، دا ځکه چې له بلي ژبي اخیستل شوي، په دري کې خاوند په خداوند اوښتی بیا تخفیف شوی او خدا ترې جوړ شوی او بیا پښتو ته راننقل شوی او خدای ترې جوړ شوی.

د لمونځونو اوقات

د لمونځونو اوقات له دري اخیستل شوي او په پښتو کې تغیر په کې راغلی: نماز شام ئې ماښام کې، (ن) او (ز) ئې ترې حذف کې، نماز خفتن ئې ماخستن، نماز دیگر ئې مازدیگر، نماز پیشین ئې ماپښین کې، له (پس شوي) ئې پېشلمی جوړ کې، ښایي د دې مهال اصلي نوم په پښتو کې سېمی وي چې ځیني پښتانه ئې په همدې نامه یادوي، مور د اوقاتو لپاره گهیځ، برېزر، غرمه، لمرخاته او لمر ولېده لرو، د گهیځ په ځای مو د عربي سحر رااخیستی خو هغه هم ځینو سهار کې.

(عکس العمل) او (غبرگون)

په دې وروستيو کي د عکس العمل په ځای د غبرگون د راوړلو شاهد يو، په داسي حال کي چي غبرگون د عکس العمل معنی نه افاده کوي، نه پوهېږو په دې کي کوم مصلحت گوري چي دا جامع اصطلاح په ناقصه توگه بدلوي. غبرگ د يوويستوي په مقابل کي راځي.

(اند) او (فکر)

په وروستيو څو مياشتو کي د اند کلمه په ځينو کړيو کي دود شوې، د فکر او نظر په ځای ئې کاروي، په داسي حال کي چي دا او دې ته ورته الفاظ هومره عام شوي او هر څوک ئې په معنی پوهېږي چي په ډېر زحمت سره کولی شو بدلي او حذف ئې کړو، د عربي الفاظو په ځای د پښتو متروک الفاظ دودول د هغو کړيو کار دئ چي له عربي سره حساسيت لري، د همدې لپاره گورو چي په استعماري ځواکونو پوري تړلې خبري رسنيو دې کار ته کلکه ملا تړلې، متعصبي څېرې ئې استخدام کړې او دا کار پرې کوي.

خدای پامان

خدای پامان په اصل کي د خدای په امان کي دی، تخفیف په کي راغلی، په اوسنۍ بڼي کي صحیح مفهوم نه افاده کوي، که خدای دي مل، خدای دي حافظ، خدای دي ساتونکی، د خدای په امان کي دي وې... وویل شي غوره دی. او دې ته خدای پامانی ویلی شو.

لرغونې ژبه

ځيني متعصب او ناپوه لیکوالان، هغه چې ډېری ئې له بهر گمارل شوي، دا هڅه کوي چې د افغانانو ترمنځ اختلافات راولاړ کړي، یو ئې ادعا کوي چې پښتو اصیله ژبه ده او لرغونی تاریخ لري او بل ئې وایي دري او فارسي اصیله ژبه ده او اوږد تاریخ لري، دا جنابان دې ته متوجه نه دي چې د پښتو او دري په سلو کي تر اتیا زیات لغاتونه گډ بنسټ لري، که د الفاظو په اړه ئې دقیقه څېړنه وکړي ورته معلومه به شي چې دا دواړه ژبي څو پېړۍ مخکي یوه ژبه وه، د خاصو عواملو په وجه سره بېلې شوې، دا کړۍ د یوې ژبي تسلط د هغې د بڼه والي دلیل گڼي، حال دا چې د ژبي د تسلط عوامل نور دي، هغه ژبه مسلطه شوې چې په سیاسي لحاظ مسلطه شوې، که نن انگرېزي د نړۍ مسلطه ژبه ده وجه ئې دا نه ده چې دا ژبه تر

نورو ښه والی لري، یا لرغونی تاریخ، وجه ئې د هغه قوم سیاسي سلطه ده چې انگریزي وایي، زه په ډېر ډاډ او جرأت سره ویلی شم چې انگرېزي د نړۍ تر ډېرو ژبو ناقصه، وروسته پاتې او له ادبي لحاظه ستونزمنه ژبه ده. په افغانستان کې د پښتو ژبي د عدم ودي او فارسي د تسلط عوامل نور دي، چې زه ئې څېړل مفید نه گڼم.

دغو کړيو ته وایم راشي وگورئ چې د پښتو او فارسي لغات څومره سره ورته او نږدې دي:

د انسان د غړو نومونه:

فارسي	پښتو
سر	سر
پوز	پزه یا پوزه
زنخ	زني
زبان	زبه یا ژبه
ران	ورون
دست (ل) په (د) بدل شوی	لاس
پا (ښ) حذف شوی	پښه
زانو	زنگون

غور	گوش غ په گ او ږ په ش بدل شوي
غارہ	گردن غ په گ ږ په ر او ه په دن بدل شوي
غوبښه	گوشت
گوته	انگشت
نوك	ناخن او نوك

خپلوان

پلار	پدر لا په د بدل شوي
ورور	برادر
خور	خواهر
مور	مادر
لېور	بيور
ماما	ماما
نيكونه	نياکان
زېږېدلی	زائیده

شمېرې

يو	يك
دوه	دو
درې	سه
څلور	چهار
پنځه	پنج
شپږ	شش
اووه	هفت
اته	هشت
نه	نو
لس	ده
يولس	يازده
دولس	دوازده
ديارلس	سيزده
څورلس	چهارده
پنځه لس	پانزده
شپاړس	شانزده

هفده	اوه لس
هژده	اته لس
نوزده	نولس
صد	سل
هزار	زر

اشياء

آسمان	آسمان
زمین	زمکه
مهر	مهر
ماه	مياشت سپوژمه
باران	باران
آب	اوبه
بن واو په ب بدل شوی	ونه
بوته	بوټی
ریگ	شگه
هیر (کوه)	غر

دريا	درياب (سيند)
انگور	کور (انگور)
گندم (غ) په گ بدل شوی	غنم
جواري	جوار
مار	مار
اسپ	آس
خر	خر
گاو غ په گ بدل شوی	غوا
بز	وز او وزه
پشك	پشی، پشکه
مرغ	مرغه
طوطی	طوطي
ببل	ببله
جنگل	ځنگل
نو	نوی

رنگونه

تور	تار (سیاه و تاریک)
سور	سرخ
سپین	سفید
زپر یا ژپر	زرد
نصواری	نصواری

افعال

لیدل	دیدن ل په د بدل شوی، تل همداسي شوي
خوړل	خوردن
وخوره	بخور و په ب بدل شوی، تل همداسي شوي
کړل	کردن
کرل	کاریدن کشت کردن
رېبل	درویدن
وړل	بردن
شړېدل	شاریدن

تگ	تك و دو
آزمینت	آزمایش
ورپدل	باریدن

نومونه

خاوند	خداوند
ستر	ستړگ
گرم	گرم
سور	سرد
نرم	نرم
سخت	سخت
شرم	شرم
تبه	تب
شپه	شب
ورخ	روز
غرمه	گرمي
لمن	دامن

جای	ځای
موش	مړه

دې ته باید متوجه وو چې کله ځینې لغتونه له پښتو فارسي ته اوري نو د پښتو لغت ځینې توري لکه ل، غ، ځ، و، ږ په دري کې په د، گ، ج، ب، ش بدل شوي، لکه:

لمن - دامن، لیدنه- دیدن، پلار- پدر، لاس- دست...

غور- گوش، غوښه -گوشت، گرمه - گرمي

ځای -جای، پنځه - پنج،

شپږ - شش، مړه - موش،

ونه - بن، وخوره - بخور،

د دې الفاظو شمېر ډېر زیات دی، دومره چې په دې کې چا ته د شك ځای نه پرېږدي چې پښتو او دري څو پېړۍ مخکې یوه ژبه وه او ورو ورو سره بېلي شوې.

څو ورځې مخکې مي د یوه متعصب لیکوال مرکه اورېده چې ویل ئې فارسي د پښتو په پرتله اوږد تاریخ لري او گواکې پښتانه لیکوالان له فارسي ژباړه کوي. دا د بیمار ذهن او زړه او کور فکر او قلم خاوند په دې نه پوهېږي چې پښتو او فارسي څو پېړۍ مخکې یوه ژبه وه، ورو ورو سره بېلي شوې، ډېر ناپوه او کمعقله انسان به

داسي انگېري چي فارسي تر پښتو زور تاريخ لري، خوك چي په دې پوهېږي چي انسانان له يوه مور پلار پيدا شوي، نژاد ئې يو او د يوې ستري كورنۍ غړي دي، هغه په دې پوهېږي چي د ژبو بنسټ هم يو دئ، مختلفي ژبي داسي دي لكه د يوې ستري وني لويي او وړې خانگي، هر خومره چي له وړو خانگو د سترو خانگو په لوري ځو بېلي خانگي گډ بنسټ پيدا كوي، نه يوه خانگه پر بلې غوره والي لري او نه زور تاريخ.

پښتو او كمپيوټر

پښتو نوې كمپيوټر ته لار موندلې، د هغو افغانانو دا هڅه د ډېر قدر وړ ده چي دا كار ئې كړي، خو ډېر كار لا پاته دئ، د پښتو لپاره شكلي حروف جوړول يو له دغو كارونو دئ، هم د متن لپاره او هم د عنوان لپاره، موجود حروف ځيني ستونزي لري، ځيني ئې د يو شمېر ضروري حروفو د نشتوالي له مخي ناقص دي، آ، و، ا، ا، گ، ... نه لري، ځيني ئې داسي دي چي د (د، ډ، ر، ز، و او نورو حروفو موقعيت په دقيقه توگه نه دئ ټاكل شوی، په ليكه برابر نه وي، ښكته او پورته وي، په كرور حرف كي داسي دي: (د و ډ ذ رد ز و) په ځينو كي يو شمېر علايم لكه . ، : ! " په واضح توگه نه معلومېږي له ضروري

اندازې واړه جوړ شوي، په کرور حرف کې داسې دي: ، ، : ! " دا په داسې حال کې چې کرور حرف تر ټولو شته حروفو ښه دی، زه دې ته اړ شوم چې له عربي او فارسي ځینې تر ټولو ښکلي حروف غوره او پښتو ته ئې واړوم، د پښتو کرور حرف کې مې هم لاسوهنه وکړه او ځینې ستونزې مې رفعه کړې، د دغو حروفو نومونه دا دي:

Pashto best font

Pashto best font hashiah

Pashto anwan font

Pashto anwan font outline

Pashto arabic styl font

Pashto Kror modified

pashto Jadeed inwan

Pashto yasmeen font

Pashto yasmeen bold

Pashto jihon modified

موجود پښتو حروف له عربي حروفو اقتباس شوي، د پښتو خپل دودیز خط ډېر ښکلی دی، په کار ده دغه حروف کمپیوټر ته انتقال

شي. زه هڅه كوم چي د پښتو خپل حروف جوړ او کمپيوټر ته ئې انتقال کړم.

د پښتو ليکدود ځيني نوري ستونزي

پښتانه دا ستونزه لري چي په ساکن توري پای ته رسېدلې کلمه بدلوي او ورستي توري ته ئې حرکت ورکوي، همغسي لکه فارسي ژبي چي په ساکن توري پيل شوې کلمه سمه نشي ادا کولی او حرکت ورکوي، لکه (زما) (ازما) کړي او (ستا) (استا) کړي او د انگلسي (stop) سټاپ) (استاپ) کړي، کله چي يو پښتون وايي: له غزني راغلم، له پکتيا راغی، نو له غزني او پکتيا وروسته نه، څخه يا چخه نه وايي او نه ئې ليکي، خو کله چي د غزني او پکتيا پر ځای د داسي ځای نوم اخلي چي وروستی توری ئې ساکن او ولاړ وي لکه هرات، کابل، ننگرهار نو وايي: له هرات نه راغلم، له کابل څخه راغی، له ننگرهار څخه ولاړ، دلته د (نه، څخه او چخه) الفاظ راوړل يوه غلطې ده او وجه ئې همغه ستونزه ده چي په ساکن توري پای ته رسېدلې کلمې په ادا کولو کي ئې پښتانه لري، د همدې ستونزي له کبله طمع په طمع، قطع په قطع، لار په لاره، بدلوي او ډېر نور همداسي بدلوي، د دې پر ځای چي ووايي: له کار ئې لاس واخيست وايي: له کاره ئې

لاس واخيست، په کار ده دا ستونزه حل کړو، خپله وینه او لیکنه د عمومي قاعدې مطابق کړو، د داسې کلمې د ویلو پر مهال یوازې وروستي توري ته د زور حرکت ورکړو او ووايو: له هرات راغلم، له کابل راغی، له ننگرهار ولاړ، له کار ټي لاس واخيست، که دا د قاعدې په توگه ومنو نو د زور لیکلو ته هم ضرورت نشته د تلفظ پر مهال به همدا کار کوو. هیڅ موجه دلیل نه مومو چې دلته (نه) ولیکل شي، یا (ه) پرې اضافه شي، همداسې لکه چې د غزني او پکتیا په ارتباط ټي نه لیکو. د (نه) لیکل ډېر ځلي ستونزې راولاړوي، د مثال په توگه: که تاسو ولیکئ: له خدای نه غواړم، د دې معنی څه ده؟ له خدای غواړې او که نه غواړې؟ خو که د خدای پر ځای الله تعالی ولیکئ نو د (نه) لیکلو ته ځان اړ نه گڼئ او لیکئ: له الله تعالی غواړم. ولي دا کار په هغه صورت کې هم ونه کړو او ولیکو: له خدای غواړم او دا (نه) یوازې د نفي په صورت کې وکاروو.

بله عامه ستونزه دا ده چې پښتو لیکدود په ډېرو مواردو کې له ویندود سره توپیر لري، یو مثال ټي د ځینو له لوري د مجهولي (ې) کارونه ده، متأسفانه ځیني نه د ژبې قواعدو ته اعتناء کوي او نه عام او منل شوي تلفظ ته، بس په یوه څه عادت شوی او له خپل غلط عادت لاس اخیستو ته چمتو نه دی. ډېر خو بیا داسې دي چې همدې غلط دود ته د پښتو ځانگړتیا نوم ورکوي!!! تاسو دغو صیغو ته توجه

وکړئ:

ورځي (ایام)، ورځې؟ (د ورتگ پوښتنه)

سمځي (د غره سوري)، ځمځي (قاشقي)

ښځي (مېرمني)، ښځې! (اې مېرمني!)

پېښي (حوادث)، پېښې (تقلید او د بل ادا)

آیا په دغو اتو صیغو کې د (یې) تلفظ په څلورو کې یو ډول او په څلورو کې بل ډول نه دی؟ ورځي، سمځي، ښځي، پېښي یو ډول تلفظ کېږي او ورځې؟، ځمځي، ښځې! او پېښې، بل ډول. په څلورو کې د (یې) غږ د اوږده (ې) غږ دی او په څلورو کې د معروفې (ي)، که په تلفظ کې د دوی تر منځ څرگند توپیر شته نو په لیکنې کې ولې دا توپیر نه مراعاتوي؟

ځینې ادعا کوي چې د ښځینه نومونو جمع باید په اوږده یې سره ولیکو، خو دا خبره صحیح او معیاري نده او د پښتنو د ټولو قبیلو له عام تلفظ سره په بشپړه توګه مغایرت لري، صحیح او معیاري خبره دا ده چې هغه ښځینه نومونه چې په پای کې ئې هې وي په جمع کې همدا هې په یې بدلېږي، خو دا یې کله اوږده او کله لنډه تلفظ کېږي، که تر هې مخکې توری زورکی ولري، په جمع کې دا زورکی په زېر بدلېږي او د هې په ځای څرګنده (ي) راځي، لکه ښځه

بښځي، کونډه کونډي، ژبه ژبي، او که تر هې مخکې توری زور ولري
زور ئې په زورکي بدلېږي او د هې په ځای اوږده (ې) راځي؛ لکه
څپه څپې، ړنده ړندې، خوږه خوږې، شپه شپې.

همداراز ځيني د استمراري ماضي صيغو په ليکلو کې اشتباه کوي،
د نارينه لپاره بښځينه صيغې کاروي، عمومي قاعده تر پښو لاندي
کوي. قاعده دا ده چې استمراري ماضي له مصدر څخه په دې توگه
جوړېږي چې په پای کې ئې (و) يا (ه) اضافه کېږي، له کول کولو، له
ويل ويلو، له وهل وهلو، او د مؤنث لپاره کوله، ويله، وهله راځي؛
چې د مذکر لپاره (و) او د مؤنث لپاره (ه) راځي، ځيني اشتباه کوي
او د مذکر لپاره (ه) کاروي او ليکي کاوه، وايه، واهه، حال دا چې د
(ه) توری په استمراري ماضي کې د مؤنث لپاره راځي، ده جهاد کولو،
ده مبارزه کوله، ده کتاب ويلو، ده مقاله ليکله، که وغواړو چې د
کولو او ويلو کلمات مختصر کړو نو کاوو او وايو ترې جوړېږي نه
کاوه او وايه، ځکه د مذکر لپاره د واو پر ځای هې راوړل د قاعدې
خلاف کار دی او په دې سره التباس رامنځته کېږي او د امر له صيغې
سره شباهت پيدا کوي، کتاب وايه؛ په حقيقت کې مخاطب ته د کتاب
ويلو امر دی، يعنې ته کتاب وايه، دا غلطه ليکنه ده چې وليکو ده
کتاب وايه، صحيح ليکنه ئې دا ده: ده کتاب وايو، همداراز په نورو
مواردو کې هم دا کار غلط دی.

سبحان ربي العظيم

پښتو ليکدود

راشئ چي پښتو ليکنه تصحيح او معياري کړو!

حکمتيار